

రా బం దు లు

రెవిన్యూ స్టాంపు మీద సంతకం చేస్తున్నప్పుడు జానకి చేతివేళ్ళు వణికాయి. ఇదే ఆమె ఆ ఆఫీసులో తీసుకునే ఆఖరు జీతం. పర్యధ్యానంగా డబ్బుండుకొని, యాంత్రికంగా పర్సోల్ వెడ్డా, బరువుగా బయటికి నడిచే జానకిని చూసి, ఆఫీసులో కొందరు జాలిపడ్డారు. మరి కొందరు జాలిపడుతున్నట్టు ముఖాలు పెట్టారు.

జానకి తలవంచుకొని కాళ్ళీడ్చుకొంటూ పేవ్ మెంటు మీద నడవ సాగింది. ఆమెకు భవిష్యత్తంతా అంధకారమయంగా కనిపించ సాగింది. రోడ్డుకు అటూ యిటూ వందల సంఖ్యలో జనం నడిచి పోతున్నారు. కార్లు, రిక్షాలూ రణ గోణ ధ్వనిచేస్తూ పరిగెత్తు తున్నవి. కాని, జానకి యివేమీ గమనించే స్థితిలో లేదు. తను హఠాత్తుగా ఏదో నిర్జన ప్రదేశానికి విసరి వేయబడినట్లు ఆమెకు అనుభూతి కలిగి, మనస్సు గిలగిల కొట్టుకున్నది.

నీధి దీపాలు వెలిగాయి. జానకి నిద్ర మైకంలో వున్నదానిలా తడబడుతూ నడిచి, అలవాటు ప్రకారం లక్ష్మీకాపుల్ బస్ స్టాండు దగ్గర నిలబడింది. ఆమె అలోచన లిప్పుడు పర్సోల్ వున్న తోంభై నాలుగు రూపాయల చుట్టూ తిరగ

సాగినై. ఈ డబ్బుతో ఎన్నో వారాలు కాదు. రోజులు బతకటమే కష్టం అనుకున్నది జానకి. ఇంట్లో అడుగు పెట్టగానే అమ్మ ఎవ రెవరికి ఎంత ఇవ్వాలో ఏకరువు బెడుతుంది.. అన్నీ వెంటనే తీర్చవలసిన అప్పులు. ఆ మొత్తం అరవై రూపాయలకు తక్కువ వుండదు. ఇందులో అమ్మను తప్పు పట్టేందు కేమీలేదు. సాపం ఆమె మాత్రం ఏ చేసుంది.? అన్నీ ఇంటి అవసరాలకు తప్పని సరిగా అయే ఖర్చులే. అసలే జబ్బు మనిషి. తనకు ఉద్యోగం పోయినది తెలిస్తే...

ఈ దుస్థితికంతా కారణం ఆ సర్వీస్ కమిషన్ కాండి డేట్! ఇంతకాలంగా ఎక్కడెక్కడో కాలక్షేపం చేసి నావిక హతాత్తుగా వచ్చి తన ఆఫీసులో, తన కుర్చీమీదే వాలాలా? ఇంతకూ, సావిత్రీ అదృష్టవంతు రాలు. తను ఆమెకన్న ఒక రోజు జూనియర్. ఒక్కరోజు జూనియర్ అయినా, జూనియర్ నట! అవును, కాదనలేం. నిమిషాలూ, క్షణాలే వ్యక్తుల జీవితాలను తలక్రిందులు చేస్తుంటే. ఇరవై నాలుగంటల కాలానికి మరొక అద్భుతశక్తి వుండి తీరుతుంది. సీనియర్ (ఇరవై నాలుగంటల) పనిచెయ్యక పోయినా, తీసేసేందుకు రూల్సు బిప్పవట. అవును. ఇదీ కాదనలేం...

ప్రపంచంలో సుఖసంతోషాలన్నీ అదృష్ట వంతులకే భుక్తమైనట్టు, ఈ రూల్సు వాళ్ళకే ఉండిగం చేస్తుంటాయి. కాకనూతే, సావిత్రీకి వుద్యోగం వుండడ మేమిటి. తనకు పోవటం ఏమిటి! అసలా సావిత్రీకి ఉద్యోగం చెయ్య వలసిన ఖర్చేం? అలనాటి సత్యభామా దేవికి ఏడు వారాలనగలుంటే, యీ సావిత్రీకి ఏడు రోజుల నగలైనా వుండివుం

టాయి. రోజూ నగలు మార్చి మార్చి వేసుకున్నట్టు కనిపిస్తుంది. కట్టినబట్ట కట్టకుండా ముస్తాబై, సకాలంలో ఆఫీసుకు రాగలదు. ఏదో కాలక్షేపం కోసం ఉద్యోగం చేస్తున్నాననీ, రేపో, మాపో పెళ్ళి కాగానే మానేస్తాననీ. రోజు కోసారే నా ఆఫీసులో ఎవరికో ఒకరికీ చెబుతుంది. ఒళ్ళువంచి పని చెయ్యదు. పని చెయ్యమని గట్టిగా మందలించే దమ్ములు ఆఫీసులో ఎవరికీ లేవు. రంగురంగుల చీరలు కట్టి వన్నెలూ చిన్నెలూ ఒలక బోస్తూ, ఆఫీసులో అందర్నీ చిరునవ్వుతో పలకరించే సావిత్రి అంటే అందరూ ముచ్చట పడి పోతారు...

తన దీనస్థితికి ఆఫీసులో అందరూ మొసలి కన్నీళ్ళు కార్చిన వాళ్ళే. కాని, ఉద్యోగం అవసరం లేని, ఒక్క రోజు సీనియర్ అయిన సావిత్రిని మాత్రం అక్కడే వుంచి, తనకు మాత్రం ఊస్ చేయాలా? తను సావిత్రి లాగా కాలక్షేపం కోసం ఉద్యోగం చేస్తున్నట్టయితే, తప్పక దానికి రాజీనామాయిచ్చి ఆ ఒక్క రోజు జూనియర్ కు సహాయపడి వుండేది...

దేవుడు కూడా దురదృష్టవంతుల ప్రార్థనలు వినిపించు కునే వాళ్ళా కనబడడు. ఈ వాం రోజుల్లో తను ఒక్కడు కాదు. ఎందరెందరు దేవుళ్ళకో మొక్కుకున్నది. ఎవరూ మొరాల కించినట్టులేదు. న్యాయం, ధర్మం అంటూంటారు. ఆ ధర్మదేవత మాటేమిటి? నికృష్ట జీవులూ, దీనాతిదీనులూ అయిన తనలాటి వాళ్ళ రక్త మాంసాలంటే, కన్నీళ్ళంటే ఆ దేవత కిష్టమా? ఇంకా ఆమె అనాగరికంగానే వుందా?

ఇంకా ఏళ్ళయినా నిండి నిండని తను, ఏమహాపాప చేసింది? గుమాస్తాగిరి చేస్తూ, ఏదో విధంగా సంసారం

దుకొస్తున్న నాన్న మరి నాలుక్కాలాలపాటు ఎందుకు బతికుండ కూడదు? ఎలాంటి కిరాతకప్పచులూ, అవినీతి కార్యాలూ చేసివుండని నాన్నను హఠాత్తుగా ఆ గుండె జబ్బు ఎందుకు పొట్టన పెట్టుకున్నది? ఆ నాటి నుంచీ రోగిషి తల్లీ, పదేళ్ళ తమ్ముడి బాధ్యతలు తన నెత్తిన పడినై. టైపిస్ట్ ఉద్యోగం సంపాదించి ఇన్నాళ్ళుగా ఆ బాధ్యతల్ని ఎలాగో నిర్వహించుకు వస్తున్నది. ఇప్పుడు? మళ్ళీ ఎంతమంది చుట్టూ తిరిగి, ఎన్నాళ్ళు ప్రయత్నంచేస్తే ఆ ఉద్యోగం దొరుకుతుందో...

జానకి మనస్సు అంతూ పొంతూలేని ఆలోచనలో గిజగిజలాడు తున్నది. బస్సు లొకటొకటే వచ్చి, ఆగకుండా పోతున్నై. కొందరు మగవాళ్ళు బస్సుతో పాటు పరిగెత్తి ఎక్కో పోతున్నారు. మరి కొందరు అందుకోలేక రొప్పుతూ రోస్తూ తిరిగొచ్చి, బస్ స్టాపు దగ్గర నిలబడుతున్నారు. క్రమ క్రమంగా, గండు చీమల పుట్ట పగిలినట్టు జనం నిండిపోతున్నారు. జానకి ఆ జనాన్ని చూసి బెదురుకు పోయి ఎదురుగా వున్న షాపులోని గోడగడియారం కేసి చూసింది. తొమ్మిది గంటలు! తను అక్కడికొచ్చి రెండుగంటలయిందన్నమాట. యింతవరకూ తను బస్సెక్కలేకపోయింది. అలాంటి ప్రయత్నం కూడా చేయలేదు. పరుగెత్తి బస్సెక్కేశక్తి మాటలుంచి తనలోని నిలబడే ఓపికూడా నశిస్తున్నట్టు ఆమె భయపడింది. తనలోని జీవశక్తిని పాదాలద్వారా, భూదేవి హరించేస్తోందా, అనుకున్నది జానకి.

మరోబస్సు వచ్చింది. అది తా నెక్కవలసిన ఇరవై ఒకటో నంబరు బస్సుకాదు. తనింతవరకూ సరిగా చూడ లేదుగాని, ఆ నంబరుగల బస్సులు, యీ రెండుగంటల కాలంలో, ఒకటికన్నా ఎక్కువ వచ్చవుండవు. పేరుకు ప్రతినలభై నిమిషాలకో బస్సని; కాని గంటా గంటంబావు స్టాండులో నిలబడకుండా, ఆ బస్సు తనకెన్నడూ దొరకలేదు. హైదరాబాదు నగరంలో అన్ని బస్సులూ ఒక ఎత్తు ఈ ఇరవై ఒకటోనంబరు బస్సు ఒకటి ఒకఎత్తు. అదీ వచ్చిపోయే రూట్ తతిమ్మా అన్ని బస్సులకంటే ఎక్కువదూరం. అన్ని వేళలా జనంతో కిటకిట లాడిపోతూవుంటుంది.

తొక్కిసలాడుతున్న జనంతో బస్సువచ్చి ఆగింది. జానకి ఏనాడూలేని చొరవతో, కొందరు మగవాళ్ళను తోసుకుంటూ ముందుకు వెళ్ళి ఫుట్ బోడుమీద కాలు పెట్టింది. అందులో నలుగురె దుగురు నెట్టుకుంటూవచ్చి ఆమెను పక్కకుతోసి బస్ ఎక్కేశారు. బస్ కదిలింది. జానకితూలికిందపడబోయి, ఎలాగో కాలు నిలదొక్కుకున్నది. అంతలో వెనకనుంచి మగగొంతు, "ఇంతరద్దీలో మగవాళ్ళను తోసుకుంటూపోయి, ఆడవాళ్ళు బస్ ఎక్కాలని చూడటం ఎందుకో తెలీటంలేదు." అన్నది.

వీపుమీద చెళ్ళున చరిచినట్టయి జానకి వెనక్కు తిరిగిచూసింది. ఓ పొడవాటి యువకుడు చేతిలో రెండు మూడు రక రకాల వారప్రతికలు పట్టుకుని నిలబడివున్నాడు. మనిషిలో నాగరికతకంటే, నాజూకుతనం ఎక్కువగా కన్పిస్తున్నది. దెబ్బతగిలిన కంటికి చల్ల గాలికూడా బాధాకరం.

గానే ఉంటుంది. జానకి మనస్సు అసలే వికలంగా ఉన్నదేమో, ఆ యువకుడి మాటలతో భగ్గుమన్నది.

...“ఇంత పొద్దుపోయి ఒక ఆడమనిషి తమ కళ్ళవదలే, రెండు గంటలుగా బస్సుకోసం నిలబడి ఉన్నదన్న జానం కూడా లేకుండా, అలా ముందుకు తోసుకుంటూపోయి బస్సెక్కారే మీ మగాళ్ళు! పాళ్ళకి చెప్పండి ఆ బుద్ధి!” అన్నది జానకి కోపంగా.

“అందర్నీ కలిపి తిడతారెందుకు?” అన్నాడు యువకుడు రోషంగా. అంతలో అతని ప్రక్కఉన్నవాళ్ళు, అతణ్ణి మరి మాట్లాడవద్దని వారించారు.

మరుక్షణం జానకి తనను తను సంబాళించుకున్నది. తన తొందరపాటుకు సిగ్గుపడింది. ఇంతకుపూర్వం ఎన్నడూ తనిలా ఎవ్వరితోనూ పేచీపడి ఎరగదు. తను ఫుట్ బోర్డు మీదినుంచి కింద పడిపోయి ఉండేవాన్నని హెచ్చరించేందుకే అతనలా మాట్లాడి ఉంటాడు;

సహనం, సభ్యత, సంస్కృతి, సంస్కారం, శీలం - ఇవన్నీ మానవుడి మానసికస్థితి ప్రశాంతంగా ఉన్నప్పుడే అతడికి ఉపకరిస్తాయేమో; కాని, అలాంటి ప్రశాంత పరిస్థితి బహు అరుదుగానే అతడికి లభ్యమవుతుంది. మనిషి మహానగరాలనబడే కారడవుల్లో బతుకుతున్నాడు. ఇక్కడ మరో రకం ఆటవికనీతి అమలు జరుగుతున్నదేమో.

జానకి తనేదో పెద్దతప్పు చేసినట్టు బాధపడసాగింది. ఆమె ప్రక్కగా ఎవరో వచ్చి నిలబడ్డారు. జానకి తలతిప్పి

చూచేంతలో “మీ రెక్కడిదాకా వెళ్ళాలండీ?” అన్న ఆడ గొంతు ఉర్దూలో సన్నగా, ఎంతో మృదువుగా వినిపించింది.

జానకి ఆ ప్రశ్నించిన స్త్రీకేసి చూసింది. ఆమె ధరించిన ఎర్రటి నైలాన్ చీర, ఆకుపచ్చ జాకెట్ బస్ స్టాండు పక్కనున్న విద్యుద్దీప కాంతిలో మిలమిలా మెరసిపోతున్నాయి. మనిషి తెల్లగా, పొడవుగా వున్నది. ఎంతో అందమైన ముఖం. ఆవిడ ప్రశ్నించిన మాటే మరచి, జానకి కళ్ళింత చేసుకుని చూడసాగింది. లిఫ్టిస్టిక్ వేసుకున్న ఆ సుందరి పెవాలమీద చిరునవ్వు కడుల్లాడింది. ఆమె వయస్సు ముప్పై, ముప్పై అయిదు సంవత్సరాల మధ్య వుంటుంది. కాని, శరీరంమీద ఇంకా ఆ చివురుటాకు నవనవత్వపు తళుకు తగ్గిపోలేదు. దేహం యిప్పుడిప్పుడే తన సన్నని నాజూకుతనం విడిచి, గుండ్రగా బొద్దుతేల బోతున్నట్లు కనిపిస్తున్నది. ఎంత సింపుల్ గా, ఎంత అందంగా వున్నదామె, అనుకున్నది జానకి.

“మీ రెక్కడిదాకా వెళ్ళాలండీ?” అని ఆ సౌందర్య రాశి మళ్ళి అంత మృదువుగానూ ప్రశ్నించింది. ఆ స్వరంలో ఎంతో గొప్పింటి లక్షణం, మర్యాదా జానకి కనిపించాయి. రూపానికి తగిన సంస్కారంకూడా వుంది మనిషిలో -

“అల్లావుద్దీన్ బంగళా దగ్గరదాకా వెళ్ళాలండీ,” అన్నది ఉర్దూలోనే.

“నేనుకూడా బేగంపేట దాకా వెళ్ళాలి. ఫర్వాలేదు. తోడు దొరికారు. పొద్దు పోయిందని భయపడుతూనే వచ్చాను” అన్నదామె.

జవాబుగా జానకి ఓ వేలవమైన నవ్వునవ్వింది. ఇంకో రోజునయి వున్నట్టయితే ఆమెతో సరదాగా కబుర్లాడి ఉండేది. ఈనాడు జానకిమనస్సు కలతబారి ఉన్నది.

“అసలేనాడూ బస్సులెక్కిన దాన్ని కాను. మావారు జిల్లా కలెక్టర్... తన స్నేహితు డెవరికో ఓ వారంరోజులు అవసరం అంటూ కారు తీసుకుపోయారు.” అన్నదాస్త్రీ.

జానకి ఎంతో ఆశ్చర్యంగా ఆవిడకేసి చూసింది. కొంచెం విలువైన చీర జాకెట్ తప్ప, ఆమె శరీరంమీద అంతహోదాగల కలెక్టర్ భార్య కుండవలసిన నగానట్రా ఏమిలేవు. మెడలో ఓ నల్లపూస దండమాత్రంవుంది. చేతులకూ ఎరుపూ పసుపూ రంగురంగుల మామూలు గాజులు, మర్యాద, మన్ననా తప్ప డాబూ దర్పంలేని మనిషన్నమాట.

“మీ వారు ఏ జిల్లాలో పనిచేస్తున్నారు?” అని అడిగింది జానకి. ఎంతో గౌరవం, నమ్రతా ఉట్టిపడే గొంతుతో.

“ఆయన పేరు వినేవుంటారు. సులేమాన్ ఖాన్, తెలంగాణాలో పనిచేస్తున్నారు.” అంటూ ఆ స్త్రీ బస్ వచ్చేవైపుకు ఓమారుచూసి, కొంచెం విసుగ్గా “ఈ బస్సుల్ని నముకుని లాభంలేదండి. అయినా నే నెప్పుడెక్కాను గనుక బస్సులు. ఇది నాకు తెలియని మేళాం. ఈ దగ్గిరోనే నా స్నేహితు రాలి ఇంట్లో ఫన్ కన్ ఏదో వుంటే వచ్చాను. టాక్సీలో ఓంటరిగా వెళ్ళాలంటే భయం వేసింది. అసలే రోజులుబాగా లేవు. చూడండి” అన్నది.

మనిషి చూడటానికి ఎంత సాధారణంగా వుందో, తెలివితేటల్లో అంత అసాధారణురాలుగా జానకి కని

పించింది. “మరోలా అనుకోకండి. మీరు హైదరాబాదులోనే వుంటున్నారా?” అనడిగింది జానకి.

... ఆ ప్రశ్న వింటూనే ఆ స్త్రీ చిన్నగా నవ్వుతూ “వారక్కడా నే నిక్కడా! ఏం చేస్తాంలేండి; ఎదిగొచ్చే పిల్లల బాధ్యతలు తప్పేవి కాదుగదా. వాళ్ళ చదువుల కోసం నే నిక్కడే వుంటున్నాను. ముగ్గురో పెద్దది మొదటి సంవత్సరం మెడిసన్ చదువుతున్నది. మగపిల్ల లిద్దరూ హైస్కూల్లో చదువుతున్నారు” అన్నదామె.

అదీ జీవితమంటే అనుకున్నది జానకి. అంతా పూర్వ జన్మ సుకృతం. సుఖ సంతోషాలకే తప్ప చీకూచింతల కెక్కడా ఆస్కారంలేని నిండు బ్రతుకులు.

“మా కలెక్టరుగారు ఊళ్ళో లేనప్పుడు నే నిలాగే సింపుల్ గా వుంటాను. ఎంతగొప్ప వాళ్ళింటి ఫన్ క్లన్ కైనా వారు లేనప్పుడు చిన్నమెత్తు బంగారంకూడా ధరించకుండా పోవడం నా కలవాటు. ఇది నా పుట్టింటి పెంపకంలోనే వున్నదనుకోండి. మా నాన్నగారు నిజాం ప్రభుత్వంలో మంత్రిగా పనిచేశారు. ఆ కంబరాలంటే ఆయన కేమాత్రం గిట్టదు” అన్నదాస్త్రీ.

జానకి ఆమె మాటలకు ముగ్గురాలైపోయింది. మళ్ళీ ఏదో ప్రశ్నింపబోయిందిగాని, అంతలో ఆవిడే, “బేగం పేటలో - ఆ రోడ్డు మలుపుకు, కుడిచేతివైపున కొత్తగా కడుతున్న బంగళామాడే. బస్ స్టాప్ లో పరిచయమేగదా, అని మీరు తోసెయ్యకుండా, వీలుచూచుకుని ఓసారి మా యింటికిరండి. మిసెస్ సులేమాన్ ఖాన్ ఇల్లని-చెప్పితే,

అక్కడ ఎవరైనా మిమ్ముల్ని మా ఇంటికి తీసుకువచ్చి దిగ విడిచిపోతారు." అన్నది.

“ఆ ఆహ్వానం జానకీ చాలా విస్మయం కలిగించింది. ఆ మరుక్షణంలోనే ఆనందంతో ఆమె హృదయం ఉబ్బింది. కలకర్త భార్యతో పరిచయం, ఆమె యింటికి రాకపోకలు, ఎంత గొప్ప అవకాశం! అంతలో జానకీ మనస్సులో ఒక ఆశాకిరణం తళుక్కుమన్నది. తన ప్రార్థనల్ని ఆలకించి భగవంతుడే ఈమెను యిక్కడికి పంపాడనుకున్నదామె. ఇంతకుముందు తాను ఇగితిం కోల్పోయి భగవంతుణ్ణి దూషించింది అందుకామె మనస్సులోనే లెంపలు వేసుకుని, మళ్ళీ ఉద్యోగం రాగానే, తిరుపతికి వస్తానని మొక్కుకున్నది.

జానకీ, కలెక్టరు భార్యకేసి కొంచెం దగ్గరగా నడచి, జంకుతూనే తన ప్రస్తుతస్థితి అంతా ఏకరువుబెట్టింది. ఆవిడ ఎంతో ఓపిగా, శ్రద్ధగా, అంతావిని, ఎంతో సానుభూతిగా, “మరీ అంతదిగులు పడిపోకండి. మా కలెక్టరుగారు ఎల్లండే రాబోతున్నారు. మీ అదృష్టం! ఆయన నా మాట కాదనరు. హైదరాబాదులో పెద్ద పెద్ద ఆఫీసర్లందరూ ఆయనకు తెలిసినవాళ్ళే. నిమిషాలమీద మీ కెక్కడోక్కడ ఉద్యోగం అయిపోతుంది. ఈ లోపల అట్టే మనస్సును కష్టపెట్టుకోకండి” అన్నది.

జానకీ ఆ మాటలతో నెత్తినీడి బరువు ఎవరో చెయ్యి ఆసరాతో దించిపెట్టి గాఢాంధకారంలో దారికానక అలమటించిపోతున్న తనకు, ఎవరో చేయి సాయంశిచ్చి, కర

దీపికతో దారి చూపినట్లుగా ఆమె ఆనందపడింది. చీకటి గదిలో ఏదో అదృశ్య హస్తం స్విచ్ ఆన్ చేసి మెర్క్యూరీ లైటు వెలిగించినట్లు, జానకి ముఖం మిలమిలా మెరిసి పోయింది.

“మీ సహాయం మర్చిపోనండి. ఎల్లుండి తప్పక మీ ఇంటికొస్తాను.” అన్నది జానకి ఎంతో వినయంగా, అంతలో బస్ వచ్చింది. ఈసారి జనం లొక్కిసలాట అంతగా లేదు. ఇద్దరూ బస్సెక్కి ప్రక్కపక్కనే కూర్చున్నారు. కలెక్టరు భార్య ఏవేవో చెప్పుకుపోతూనే వున్నది. జానకి ఊరకొడుతూ, తలాడిస్తున్నది. కాని, ఆమె ఏదీ శ్రద్ధగా వినటంలేదు. ఆమె మనస్సు ఊహలోకాల్లో విహరిస్తున్నది. ఇకనుంచి తనకు గొప్ప హోదాలోవున్న వ్యక్తి రికమెండేషన్ అవసరం అయినప్పుడల్లా దొరుకుతుంది. ఆసలు దొరికిన ఉద్యోగం పోతుందిన్న భయమే వుండదు.

బస్ కండక్టర్ టికెట్ అడిగాడు. జానకి పాస్ అని చెప్పింది. కలెక్టర్ భార్యకేసి చేయివ్రాపాడు. ఆమెఎంతో తాపీగా పెద్దపర్స్లోంచి డబ్బు బయటికితీసే ప్రయత్నం ప్రారంభించింది. కండక్టరు విసుక్కుంటున్నట్లు ముఖం పెట్టాడు. జానకి వెంటనే తన పర్స్లోంచి డబ్బుతీసి టికెట్టుకొన్నది. దాన్ని యివ్వబోయేసరికి మిసెస్ ఖాన్ చిరుకోపం కనబరుస్తూ, “మీరు కొన్నారా? ఎందుకండీ, నేను డబ్బుతీస్తుంటే!” అన్నది.

జానకి మాట్లాడలేదు. అతిగా డబ్బున్న వాళ్ళిగో కొందరు పిసినారులుగా వుండటం ఆమె ఎరుగును. బహుశా,

ఈ కలెక్టరుగారి శ్రీమతి ఆ కోవకు చెందుతుండేమో అనుకున్నదామె. అంతలో బస్ బేగంపేట స్టేషన్ సమీపించింది. కలెక్టరు గృహిణి చేయి బయటికి వెట్టి, "అదుగో, చూడండి! అదే, మా నాన్నగారి బంగళా" అని చెప్పింది. జానకి అటు కేసి చూసింది. చీకట్లో అన్నిటూ మసకమసకగానే కన్పిస్తున్నాయి. అయినా ఆ గొప్పింటావిడ ఏమనుకుంటుందో అని, ఆమె అతి జాగ్రత్తగా ఆ ప్రాంతం కేసి చూస్తూ, చిన్న గొంతుకతో "బంగళా చాలా పెద్దదిలా వుందండీ. అందంగా వుంది" అనేసింది.

జానకి తలతిప్పి చూసేసరికి ఆమె ప్రక్కన కలెక్టరుగారి భార్యకు బదులుగా, ఓ లావుపాటి ముసలావిడ కూర్చుని వుంది. జానకి ఆశ్చర్యంగా బస్సునుంచి దిగిపోయే ద్వారం కేసి చూసింది. ఆవిడ బస్ దిగడానికి సిద్ధంగా అక్కడ నిలబడి ఉన్నది. అంతలో బస్ ఆగింది. ఆవిడ చప్పునదిగి చీకటిలో కలిసిపోయింది.

జానకికి ఆమె ప్రవర్తన ఆశ్చర్యాన్ని, అనుమానాన్ని కూడా కలిగించింది. అంతవరకూ తనతో ఎంతో ఆప్యాయంగా మాట్లాడినావిడ చెప్పా చెయ్యకుండా అంత హడావుడిగా బస్ ఎందుకు దిగిపోయినట్టు? ఆమె చెప్పినవన్నీ అబద్ధాలేనా? అసలు ఆమె కలెక్టర్ భార్య కాదా? ఉహు! ఆలా అయిపోవడం. బస్ స్టాప్ లో నిలబడి ఉన్న తనతో, ఆవిడ అన్ని అబద్ధాలు చెప్పవలసిన అవసరం ఏముంటుంది?

జానకి తన మనస్సులో రేగిన అనుమానాలన్నిటినీ ఒక పక్కకు నెట్టేసింది. ఉద్యోగవగాసరం, అది దొరుకుతుందన్న

ఆశా, ఆమెను జోకొట్టినె. తను ఎల్లుండి తప్పకుండా, ఆవిడ ఇంటికి వెళ్ళి భర్తవ్వారా ఉద్యోగానికి మంచి రికమండేషన్ సంపాదించుతుంది.

మరో అయిదు నిమిషాలకల్లా బస్ జానకి దిగిపోవలసిన చోటుకు చేరింది. ఆమె హడావుడిగా పుస్తకాలు సర్దుకుని లేవబోతూ, పర్స్ కనబడక, షాక్ తిన్నట్లు పోయి సీట్ లో కూలబడింది. పర్స్ సీట్ లో ఏమూలా లేదు. కిందకు జాయిం దేమో అని వెతికితే, అక్కడా లేదు. జానకి నిర్విణ్ణురాలయింది. కళ్ళు గిర్రున తిరిగాయి. బస్ కండక్టర్ ఆమె స్థితి గమనించి, ఏమీ ప్రశ్నించ కుండానే, తనూ ఆ చుట్టు పక్కల సీట్లన్నింటికిందా వెతికాడు. బస్ ప్రయాణీకుల్లో కొందరు బస్ యీ చివరి నుంచి, ఆ చివరవరకూ గాలించారు. పర్స్ దొరక లేదు.

“ఇందాక మీ ప్రక్కన కూచున్నావీ డెవరు?” అని అడిగాడు కండక్టరు జానకిని.

“నాకు లోగడ పరిచయం లేదు. జిల్లా కలెక్టరు భార్యనని చెప్పింది.” అన్నది జానకి సీరసంగా.

బస్ లో కొందరు పెద్దగా నవ్వారు. జానకి బిక్క మొహంతో వాళ్ళ కేసి చూసింది.

“అమ్మా! మీరు ఒట్టి అనూయకులు. కలెక్టరుగారి భార్యకు యీ అర్ధరాత్రి వేళ బస్సులో తిరగాల్సిన ఖర్చేం పట్టె! ఈ మధ్య ఆడ జేబు దొంగలు బయల్దేరారు” అన్నాడు కండక్టరు సానుభూతిగా.

“జేబుదొంగ! చూట్టానికి గొప్పింటి మనిషిలా కనిపించింది.” అన్నది జానకి నూతిలోనుంచి మాట్లాడు తున్నట్టు.

“అలా వుంటేనే ఎవరకీ అనుమానం కలగదు” అన్నాడు కండక్టరు. బస్ ప్రయాణీకులు తలా ఒక మాటన్నారు:

“నెలానోలూ, జారెట్లూ వేసేసింది.”

“అదో లెఖా! ఇతరు నెలలా కష్టపడి సంపాదించే డబ్బు తానొక్క రోజులో స్వాహా అనగలదు”

“పాపం, చిన్నపిల్లని ఎంత మోసం చేసింది.” అన్నది లావుపాటి ముసలావిడ, జానకి ముఖం లోకి జాలిగాచూస్తూ.

జానకి యివేవీ వినిపించుకునే స్థితిలో లేదు. నీరసించి పోయిన శరీరంలో ఒక్క సారిగా దయ్యబ్బలం ప్రవేశించి నట్టయి, ఆమె గబ గబా బస్ దిగింది. కాని, ఆ తరువాత ఇంటి కేసి నడిచేందుకు, ఆమె కాళ్ళాసలేదు. అడుగు తీసి అడుగు వేస్తుంటే, తా నేదో ఇసుక పాతర్లోకి కుంగి పోతున్నట్టుగా ఆమెకు భయంకలిగింది.

జానకి ఇంటిని సమీపించే సరికి, వరండాలో తల్లి గోడకు చేరగిలబడి వూపిరి సలపకుండా దగ్గుతూండడం కనిపించింది. కూతురు గడపదగ్గిరకు రావడం చూస్తూనే ఆమె, “ఇంతపొద్దు పోయిందేమమ్మా? ఎక్కడికెళ్ళావ్?” అంటూ వచ్చే ఆయాసాన్ని ఆపుకుంటూ ప్రశ్నించింది.

ఎన్నడూ లేంది, జానకి కా క్షణంలో తల్లి అడిగిన ప్రశ్న నదో తిట్టుగా, నేరారోపణగా వినబడింది. ఆమె చుర చురలాడుతూ, “ఆ, వెళ్ళాను యమలోకానికి! అక్కడ

నాకు చోటు దొరక లేదు." అంటూ గడపదాటి గదిలోకి వెళ్ళిపోయింది;

తల్లి కూతురు కేసి ఆశ్చర్యంగా చూసింది. ఇంత కటువైన జవాబు ఆమె ఏనాడూ విని వుండదు. ఏం జరిగి వుంటుంది ? అనుకుంటూ ఆమె లేవ బోయేంతలో, దగ్గు తెర వచ్చి ఉక్కిరి బిక్కిరై పోయింది. జానకి గుండెలు తరుక్కుపోయే బాధతో, దుఃఖంతో మంచం మీద పడుకుని, దిండలో తల పెట్టుకుని వెక్కి వెక్కి ఏడ్వ సాగింది.

"అక్కయ్యా!" అంటూ కోడి గుడ్డ లాంతరు ముందు కూర్చుని చడువుకుంటున్న పదేళ్ళ తమ్ముడు జానకిని పిలిచి, ఆమె పలకక పోయే సరికి గొంతు పెద్దది చేసి "అక్కయ్యా! రేపు ఫీజు కట్టక పోతే నన్ను పరీక్షకు కూర్చో నివ్వరట" అన్నాడు.

గుండెలవిసి పోయేలా దగ్గుతున్న తల్లి దగ్గు, పదేళ్ళ పసి వాని దీన వచనాలూ జానకి వెక్కిళ్ళతో కలిసి—గాఢ నిద్రలో వున్న ధర్మ దేవతకు మేలు కొలుపు పాడాయి; ఆ ఇల్లు ఓ వింత వాతావరణంతో నిండి పోయింది.

రాబందులు అన్ని కాలాల్లోనూ విశ్వఖిలా జీవులు. వాటికి నైతిక విలువలంటూ వున్న సంగతే తెలియదు. పైగా వాటికి ఆ నైతిక విలువలతో అవసరం కూడా లేదు. అందుకే నేమో హత్య కంటే దొంగతనం పెద్దనేరంగా నైతిక శాస్త్రంలో నిర్ణయించ బడింది.